



[www.oljan.fo](http://www.oljan.fo)

Jan Müller

02 - 10 - 2011

## Bretar hyggja vestureftir - móti Atlantsmótinum

Jan Müller úr London Fyri ikki so nógvum árum síðani var økið vestan fyri Hetland ikki júst tað, sum jarðfrøðingar og politikarar góvu mestan ans. Í dag er vent í holuni. Atlantsmótið, sum hetta økið millum Hetland og Føroyar verður nevnt, er brádliga eitt av høvuðsøkjunum í framtíðar bretska leitiningi og framleiðslu av olju og gassi. Hetta kom fram á altjóða oljumessuni í Aberdeen herfyri, har eitt høvuðsfokus var á nettupp WoS ella West of Shetland, sum hetta stóra umráðið verður rópt millum oljufólk. Týsdagin og mikudagin er stór ráðstevna í London við nettupp sama heiti, har jarðfrøðingar fara at leggja fram nýggjastu vitanina um eitt nú undirgrundina alla vegin framvið tí føroyska markinum. Oljan.fo fer at siga meira frá hesum spennandi útviklinginum sohvørt. Stórar vónir og móguleikar Breta oljusøgan hevur eins og tann norska meira enn 40 ár á baki. Hetta hevur sum heild verið ein sólskinssøga, men seinastu árin hava bæði bretar og norðmenn sett síni álit á boringar eftir nýggjum og helst stórum olju- og gasskeldum, nú tað hevur verið í so smátt við stórum fundum. Nú um dagarnar varð eitt risastórt oljufund gjørt í norskum øki og hevur tað aftur fingið bæði oljufeløg og myndugleikar at endurskoða vónirnar til norsku oljuframtíðina. Hvussu er tá stætt í bretska øki! Eftir at fleiri stór olju- og gassfund eru gjørd vestan fyri Hetland, mong teirra tætt upp at føroyska markinum, eru bretar nú av álvara farnir at vísa økinum millum Hetland og føroyska markið ans. Hetta økið hevur leingi verið mettt at goyma stórar nøgdir av olju og gassi, men talan er um frontierøki, har lutvíst fáir brunnar eru boraðir, og har váðin framvegis er rættuliga stórur. Breta oljuframleiðslan minkar Breta blaðið The Guardian skrivar, at breta olju- og gassframleiðslan næsta ársfjórðingi í ár er minkað við 25% í mun til sama tíðarskeið í fjør. Um somu tíð er innflutningurin av koli nógv vaksin, tó at

elorkuframleiðslan frá vindmyllum er vaksin úr 6,3% til 9.6%. Stjórin í áhugafelagnum hjá oljufelögum, sum arbeiða í Bretlandi, Malcolm Webb sigur við The Guardian, at støðan er álvarslig, og at bretska stjórnin má ansa eftir ikki at ræða oljufeløg við bráðligum høgum skattahækkingum, feløg, sum vilja gera íløgur í leiting og framleiðslu, tí hesi eru tey, sum kunnu finna og økja um framleiðsluna. Skattahækkingarnar, sum bretska stjórnin hevur sett í verk, hevur fingið fleiri oljufeløg at umhugsa at endurskoða fleiri útbyggingarætlanir í syðra parti av Norðsjónum. Tá hetta er sagt, so vísir tað seg, at áhugin fyri Atlantsmótinum, tvs. økinum millum Hetland og Føroyar er vaksandi. Fleiri stór fund eru gjørd, og útbyggingar fyri nærum 100 milliardir krónur eru á tekniborðinum. Stóra oljuráðstevnan um økið vestan fyri Hetland, sum verður í London týsdagin og mikudagin, fer helst eisini at snúgvá seg um føroysku jarðfrøðina og møguleikarnar at finna olju og gass her. Myndatekstur - Bretar hyggja vestureftir - móti føroyska markinum - tí nógv bendir á, at her liggja stórar fjaldar olju- og gassgoymslur. Mynd - [oljan.fo/Eyðun Müller Thomsen](http://oljan.fo/Eyðun_Müller_Thomsen).